

መልእክቲ ፕረዚዳንት ትግራይ ዶ/ር ደብረፅዮን ገ/ሚካኤል

10-29-21



ሕዚ ኣብ ቅድመና ዘሎ እንኮ ኣማራጺ እዚ ናይ ሰላም እማመ ዝረገፀ ፋሽሽት ጉጅለ ብምድምሳስ ህዝባዊ መኸተና ብዓወት ክዛዘም ምግባር ጥራሕ እዩ!!

ህዝቢ ትግራይ፣ ኣብ ነዊሕ ታሪኽ ሓርነታዊ ተጋድልኡ ፣ እንትርፊ ንምውሓስ ህላውኡን ድሕነቱን፣ ንምዕቃብ መንነቱን ታሪኹን፣ከምኡ'ውን ግዝእታዊ ሓድነቱ ንምርግጋፅን ካብ ዓዘቕቲ ድኽነትን ድሕረትን ንምንጋፍ ተገድዱ ዝኣተዎ እንተዘይኮይኑ፣ ናይ ካልኣት ህዝብታት መሰል ንምርጋፅ ወይ ከኣ ንምውራር ዓሊሙ ዘካየዱ ኩናት ፍፁም ኣይነበረን።

ይኹንምበር ብምኽንያት ኣብ ልዕሊኡ ዝተፈፀሙ ቀፀልቲ ወራራት፣ ኣብ በቢምዕራፉ ንስለ ህላውኡ፣ መሰሉን መንነቱን ክብል መወዳደርቲ ዘይርከቦ ቃልሲ ኣካይዱዮ። በቲ ዘካየዱ መሪር ቃልስን ዝኸፈሎ ክቡር መስዋእትን ድማ ንማንም እንክይተንበርከኹ፣ታሪኹ፣ ክብሩን መንነቱን እንክይተበረዘ፣ ሓርነቱን ክብረቱን ሓልዩ ክቕፅል ክኢሉዮ። እንተኾነ መንነቱን ታሪኹን ኣውሒሱ ክቕፅል ዝኸኣለ፣ ብልሙፅ መንገዲ ተጓዕዞ እንክይኮነስ ኣዝዩ ከቢድ ፣ መሪርን ፈታንን መድረኻት፣ ተቐባሪም ዘይውድኡ ሕልኽላኽ ብድሆታት ብጥበብ፣ብጥንቃቕን ብብቕዓትን ክሰግሮም ስለዝኸኣለን፣ ነብሲ ወከፍ ወለዶ ከኣ፣ ኣብ ነናይ ባዕሉ እዋን፣ እቲ መድረኽ ዝሓቶ ኩሉ ዓይነት ቃልስን መስዋእትትን ስለዝኸፈለን እዩ ።

ኣብዚ መድረኽዚ እውን ፀላእትና ካብቶም ዝሓለፉ እዋናት ብዝኸፍኦ ደረጃ፣ ትግራይን ህዝባን ነበረያ ነበረ ክገብሩ ማእለያ ዘይብሎም ጋግጠልጠልን ተሓባበርትን ኣሰሊፎም ዳግም ቅሉዕ ወራር ፈጊሞምዮም። እንተኾነ ፀላእትና ከም ህዝቢ ከፅንቲና እኳ እንተወፈሩ፣ ከም ህዝቢ ሰሚርና ብዝለዓለ ፅንዓትን ብሄራዊ ስምዒትን ሳላዝተቐለሰና፣ እንሆ ንኹሎም ክባታት ፈንጊሕና፣ ዕድመ ፀላእትና ንምሕፃርን ንመወዳእታ ግዜ ንምቕባርን ናብ እንክእለሉ ብርኪ ተሰጋጊርና ንርከብ። ስለዝኾነ ድማ ኣብዚ ሕዚ ሰዓት፣ ዘላቂ ድሕነትን ህላወን ትግራይን ህዝባን ብዘተኣማምን ብርኪ ንምርግጋፅን ኣብ ድልዱል ሰረት ንምህናፅን ኣብ እንክእለሉ ብርኪ ንርከብ። ሕዚ ገስጋስ ህዝባዊ ሰራዊት ትግራይ ደው ኩብል ዝኸእል ምድራዊ ሓይሊ የለን። ሕዚ ትግራይ ኣብ ልዕሊ ዘንፀላለው ናይ ጥፍኣት ደበና ንኣንሳብን ንመወዳእታን ጋሊሃ ናብ ሓዲሽን ዝተፈለየን ምዕራፍ ዘሰጋገር ሰፊሕ ዕድል ይገሃድ ኣሎ።

መወዳድርቲ ብዘይርከቦ ቃልስን መስዋእትን ወለዶታት ዝተረከብናያ ዓዲ፣ መዓንጣና ሸጥ ኣቢልና ብምቅላስ ንኹሎም ወረርቲ ኣላሽ ኣቢልና ብምቕባር፣ ንሕና እውን ከም ኩሎም ሕሉፋት ወለዶታት ናብቲ ዝቐፅል ወለዶ ክናመሓላልፋ ታሪኻዊ ሓላፊነት ኣብ እንግደዓና ወዲቐ ኣሎ። በዚ መሰረት እዚ ናይዚ መድረኽ ወለዶ እውን፣እዚ ኣብ እንግድዕኡ ዘሎ ታሪኻዊ ሓላፊነት ብዝለዓለ ጅግንነትን ቆራፅነትን፣ ክብርን ግዝኣታዊ ሓድነትን ትግራይ ኣውሒሉ ናብ ቀፀልቲ ወለዶታት ከምዘሰጋገር ንፃተውን እንተኾነ ዘጠራጥር ነገር የብሉን። ኣብዚ እዋን ብዘሎ ወለዶ ትግራይን ህዝባን ናብ ዋጋ ዕዳጋ ክነውራዳ ምሕሳብ ኣይኮነን፣ ምሕላም እውን ዝከኣል ኣይኮነን።

ሙሉእ መዋእሉ ንፍትሕን ማዕርነትን ዝተጋደለ ህዝቢ ትግራይ፣ ዋጋን መቐረትን ሰላም ልዕሊኡ ዝፈልጣ ኾነ ዝደልዩ ኣካል ክህሉ ኣይክእልን። ህዝብን መንግስትን ትግራይ፣ ኣብ ልዕሊኦም ክበፅሑ ዘይደልዩዎ ግፍዕን በደልን ኣብ ልዕሊ ካልኦት ህዝብታት እውን ክበፅሑ ኣይምነዩን።ይኹንምበር ኣብ ልዕሊ ህዝብና ብሓፈሻ፣ ኣብ ልዕሊ ደቂ ኣንስትዮ ትግራይ ድማ ብፍላይ ንዝተፈፀሙ ማእለያ ዘይብሎም ግፍዕን በደልን ብቀጥታ ይኹን ብተዘዋዋሪ ዝተሳተፉ ኣካላት ኩሎም ኣብዝኣተዉዎ ኣቲና ፍርዶም ክረኽቡ ክንገብር ግድንዩ። ህዝቢ ትግራይ ከም ህዝቢ ንምፅናት ኣብ ዝተኣወጀ ጆኖሳይድ ዝተሳተፉ ኩሎም ናይ ኢዶም ከምዝረኽቡ ክፍለጥ ኣለዎ። ኣብዚ ሕድገት ዝበሃል ነገር ክህሉ ኣይክእልን።

ኣብዚ ሕዚ እዋን ናይ ወረርቲ ሓይልታት ናይ ምፍፃም ደረጃ መሬት ዝወረደሉ፣ ናይ ኩሎም ወረርቲ ሓይልታት ታህዲድን ኩምራ ፈኸረን ዝጎደለሉ፣ ዕድላት ዝሰፍሓሉ፣ ልዕሊ ኹሉ ግን ናይ ምፍፃም ፅኑዕ ህዝባዊ ሰራዊትና ኣብ ኣዝዩ በሪኽ ደረጃ ዝበፀሓሉ፣ ስለዝኾነ ድማ ኣብዚ ሰዓትዚ ህላወን ድሕነትን ህዝብና

ብዙተኣማምን ኣገባብ ንምውሓስ ጥራሕ ዘይኮነስ፣ ትግራይ ዳግም ክትድፈር ናብ ዘይትኸእለሉ ብርኪ ንምስግጋር ዘኸእል ጭቡጥ ተኸእሎ ከምዘለና ንፈታውን ፀላእን ክነፍልጥ ንደሊ፣ ስለዝኾነ ሕዚ ኣብ ቅድሜና ዘሎ እንኮ ኣማራፂ እዚ ናይ ሰላም እማመ ዝረገፀ ፋሽሽት ጉጅለ ብምድምሳስ ህዝባዊ መኸተና ብዓወት ክዛዘም ምግባር ጥራሕ ምዃኑ ተፈሊጡ፣ ነብሲ ወከፍ ትግራዊይ ዜግነታዊ ግብኡ ክፍፀም ይፅውዕ።

ዘልኣለማዊ ክብርን መጎስን ንጅጋኑ ሰማኢታት ትግራይ!

ሰላም!

19 ጥቅምቲ 2014 ዓ.ም

መቐለ